

سیر و سوانح

محمد وسیم اختر مفتی

السابقون الاولون من الانصار

(۶)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا متفق ہونا ضروری نہیں ہے۔]

حضرت معاذ بن عفرارضی اللہ عنہ

نسب

حضرت معاذ بن عفر اپنی والدہ حضرت عفر بنت عبید کی نسبت سے مشہور ہیں۔ ان کے والد کا نام حارث بن رفاعہ تھا۔ دونوں کا تعلق یثرب کے قبیلے خزرج کی شاخ بنو نجار سے تھا۔ مالک بن نجار حضرت معاذ کے ساتویں، خزرج بن حارثہ گیارہویں اور ازد بن غوث انیسویں جد تھے۔ حضرت معاذ خزرجی اور انصاری کی نسبتوں سے جانے جاتے ہیں۔

والدہ کا ازدواجی سفر

حضرت عفر بنت عبید کی شادی حارث بن رفاعہ سے ہوئی تھی، لیکن حضرت معاذ اور حضرت معوذ کی پیدائش کے بعد ان میں مباہنت ہو گئی۔ سفر حج کے دوران میں حضرت عفر کی ملاقات بنو عدی کے حلیف بکیر

(یا ابو البکیر) بن عبد یلیل سے ہوئی۔ ان میں سلسلہ ازدواج قائم ہوا تو حضرت عاقل، حضرت عامر، حضرت خالد اور حضرت ایاس نے جنم لیا۔ یہ سلسلہ ٹوٹا تو حضرت عفرانے مدینہ مراجعت کی۔ تب حارث نے بھی رجوع کیا اور عقد ثانی کے بعد حضرت عوف کی ولادت ہوئی (انساب الاشراف ۲۸۱/۱)۔ حضرت عفرانے اسلام قبول کر کے رسول اللہ صلی اللہ علیہ وسلم کی بیعت کر لی، لیکن حارث بن رفاعہ کے ایمان لانے کی اطلاع نہیں۔ ابن اسحاق نے حضرت رفاعہ کو حضرت معاذ کا چوتھا بھائی بتایا ہے (طبقات ابن سعد، رقم ۱۶۳۔ سیر اعلام النبلاء، رقم ۷۲)۔ واقعہ یہی کہتے ہیں: یہ بات ثابت نہیں۔ حضرت عفرانے ۱۲ھ میں وفات پائی۔

ما قبل ہجرت کا ایک واقعہ

ہجرت سے قبل اوس کی شاخ بنو عمرو بن عوف کے سردار سوید بن صامت جو نبی صلی اللہ علیہ وسلم کے دادا عبدالمطلب کے خالہ زاد تھے، حج یا عمرہ کرنے آئے تو آپ نے ان سے ملاقات کی اور اسلام کی دعوت دی۔ انھوں نے کہا: میرے پاس لقمان کا نصیحت نامہ ہے، ہو سکتا ہے کہ آپ کے پاس ویسا ہی پسند نامہ ہو۔ آپ نے ان کا مجملہ سن کر قرآن کی تلاوت فرمائی تو انھوں نے تحسین کی۔ عام خیال ہے کہ وہ مسلمان ہو گئے۔ سوید یثرب لوٹے تو مشہور روایت کے مطابق حضرت مجذر بن زیاد نے انھیں قتل کر دیا، جس سے اوس و خزرج کے درمیان مشہور جنگ بعثت بھڑک اٹھی۔ ہجرت کے بعد حضرت مجذر ایمان لے آئے اور جنگ بدر میں شرکت کی۔ سوید کا بیٹا حارث بھی پردہ نفاق میں مسلمان ہو گیا۔ جنگ احد میں اسلامی فوج میں شامل ہوا، لیکن جنگ کے دوران میں حضرت مجذر بن زیاد کو قتل کر کے اپنے باپ کا بدلہ لیا اور مکہ بھاگ کر مشرکین سے جا ملا۔ بعد میں ایک دن جب رسول اللہ صلی اللہ علیہ وسلم صحابہ کے ساتھ تشریف فرما تھے، حارث بن سوید سرخ خون آلود کپڑے پہنے ہوئے مدینہ کے ایک احاطے سے برآمد ہوا۔ آپ نے حضرت عثمان بن عفان کو حکم دیا تو انھوں نے حارث کو قتل کیا۔ ابن اسحاق کی یہ روایت درست معلوم نہیں ہوتی کہ سوید بن صامت کو حضرت مجذر نے نہیں، بلکہ حضرت معاذ بن عفرانے جنگ بعثت سے پہلے تیر پھینک کر مارا تھا۔

نعمت ایمان اور بیعت النساء

۱۲ نبوی (جولائی ۶۲۱ء): حضرت معاذ بن عفرانے بیعت عقبہ اولیٰ میں رسول اکرم صلی اللہ علیہ وسلم کے دست مبارک پر بیعت کرنے والے، انصار کے بارہ 'السابقون الاولون' میں شامل تھے۔ ۱۱ نبوی میں

حضرت اسعد بن زرارہ، حضرت عوف بن عفرا، حضرت رافع بن مالک، حضرت قطبہ بن عامر، حضرت عقبہ بن عامر اور حضرت جابر بن عبد اللہ بن رباب کو نعمت ایمان مل چکی تھی۔ ان اصحاب نے یثرب واپس جا کر اسلام کا پیغام اپنے احباب و اعزہ تک پہنچایا تو کئی جو یائے حق ایمان لے آئے۔ ایک سال کے بعد، یعنی ۱۲ نبوی کے حج میں حضرت جابر بن عبد اللہ کے علاوہ ان میں سے پانچ صحابہ دوبارہ نبی صلی اللہ علیہ وسلم کی خدمت میں حاضر ہوئے۔ ان کا ساتھ دیتے ہوئے حسب ذیل سات مزید اہل ایمان نے آپ سے ملاقات کا شرف حاصل کیا: حضرت معاذ بن عفرا، (ابن اثیر۔ حضرت معوذ بن عفرا: ابن جوزی)، حضرت ذکوان بن عبد قیس، حضرت عبادہ بن صامت، حضرت یزید بن ثعلبہ، حضرت عباس بن عبادہ، حضرت ابوالہیثم بن تیہان اور حضرت عویم بن ساعدہ۔ حضرت ابوالہیثم اور حضرت عویم اوس سے تھے، جب کہ باقی دس صحابہ خزرج سے تعلق رکھتے تھے۔ عروہ بن زبیر اور زہری نے ۱۱ نبوی میں ایمان لانے والوں کی تعداد آٹھ بتائی ہے اور حضرت معاذ بن عفرا کو ان میں شامل کیا ہے۔

یہ بارہ 'السابقون الاولون' منیٰ میں کوہ شہیر کی گھاٹی میں حجرہ عقبہ کے پاس جمع ہوئے اور نبی صلی اللہ علیہ وسلم کے دست مبارک پر بیعت کی۔ آپ نے یہ آیت قرآنی تلاوت فرمائی: "وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنَ الثَّمَرَاتِ مَنْ آمَنَ مِنْهُمْ بِاللَّهِ وَالْيَوْمِ الْآخِرِ قَالَ وَمَنْ كَفَرَ فَأُمَتِّعُهُ قَلِيلًا ثُمَّ أَصْطَرَّةً إِلَىٰ عَذَابِ النَّارِ وَبِئْسَ الْمَصِيرُ" اور یاد کرو جب ابراہیم نے دعا کی: اے رب، تو اس کو امن کا شہر بنا دے اور اس میں رہنے والوں کو جوان میں سے اللہ اور روز آخرت پر ایمان لائیں، ہر قسم کے پھلوں کا رزق دے۔ فرمایا: جو کفر کریں گے میں انہیں بھی تھوڑا فائدہ دوں گا، پھر انہیں آگ کے عذاب کی طرف دھکیلوں گا، اور وہ بہت ہی برا ٹھکانا ہے۔" (البقرہ ۲: ۱۲۶) اور فرمایا: آؤ، اس بات پر میری بیعت کرو کہ تم اللہ کے ساتھ کسی کو شریک نہ ٹھیراؤ گے، چوری نہ کرو گے، زنا نہ کرو گے، اپنی اولاد کو قتل نہ کرو گے، اپنے ہاتھوں پاؤں کے درمیان (اعضائے صنفی سے متعلق) کوئی بہتان نہ تراشو گے اور معروف میں میری نافرمانی نہ کرو گے۔ تم میں سے جو عہد پورا کرے گا، اس کا اجر اللہ کے ذمے ہو گا اور جس نے ان میں سے کوئی عہد شکنی کی اور اللہ نے اس کا پردہ رکھا تو اس کا فیصلہ اللہ کرے گا، چاہے سزا دے، چاہے معاف کر دے (بخاری، رقم ۱۸۔ احمد، رقم ۲۲۷۵۴۔ مسند شاشی، رقم ۱۱۵۰)۔

انصار کے ان بارہ 'السابقون الاولون' کی بیعت ایمان 'بیعت عقبہ اولیٰ' کہلاتی ہے۔ اسے 'بیعت النساء'

بھی کہا جاتا ہے، کیونکہ اس میں جہاد کا ذکر نہیں۔ وجہ تسمیہ: صلح حدیبیہ کے بعد انھی الفاظ میں عورتوں سے بیعت لی گئی۔

دیگر روایات

حضرت رافع بن مالک بیان کرتے ہیں: میں اور میرا خالہ زاد بھائی معاذ بن عفرہ عمرہ کرنے مکہ گئے تو ہماری ملاقات رسول اللہ صلی اللہ علیہ وسلم سے ہوئی۔ آپ نے فرمایا: تم پر واجب ہے کہ اپنے رب کی بندگی کرو۔ ہم نے کلمہ شہادت پڑھ لیا تو آپ نے ہمیں سورہ یوسف اور سورہ علق سکھائیں (طبقات ابن سعد، رقم ۱۶۱۔ البدایہ والنہایہ ۳/۳۹۹)۔ ابن اسحاق کہتے ہیں: یہ واقعہ سب سے پہلے ایمان لانے والے چھ یا آٹھ انصار کی سبقت الی الایمان سے بھی پہلے پیش آیا، لیکن عام اہل سیر اس سے اتفاق نہیں کرتے۔ ایک اور روایت کے مطابق حضرت اسعد بن زرارہ، حضرت ذکوان بن عبد قیس اور حضرت ابوالہیشم بن تیہان کو پہلے اسلام لانے کا شرف حاصل ہوا۔

بیعت عقبہ ثانیہ

۱۲ ذی الحجہ ۱۳ نبوی (جولائی ۶۲۲ء) کی رات مٹی کی گھاٹی میں جمرہ اولیٰ کے مقام پر یثرب کے تہتر مردوں اور دو عورتوں نے اپنے بت پرست ساتھیوں سے چھپ کر رسول اللہ صلی اللہ علیہ وسلم کے دست مبارک پر بیعت کی۔ اسے بیعت عقبہ ثانیہ کہتے ہیں۔ حضرت معاذ بن عفرہ، حضرت معوذ بن عفرہ اور حضرت عوف بن عفرہ، تین بھائیوں سمیت بنو نجار کے ان انصار نے بیعت میں حصہ لیا: حضرت ابویوب انصاری، حضرت عمارہ بن حزم، حضرت اسعد بن زرارہ، حضرت سہل بن عتیک، حضرت اوس بن ثابت، حضرت ابو طلحہ انصاری، حضرت قیس بن ابوصعصعہ اور حضرت عمرو بن غزیہ۔

بیعت کرنے والے اصحاب نے آپ کو اور مکہ میں مقیم صحابہ کو یثرب چلنے کی دعوت دی اور عہد کیا کہ ہم لوگ آپ کی حفاظت کے لیے جانیں قربان کر دیں گے۔ اس موقع پر موجود عباس بن عبد المطلب نے کہا: محمد صلی اللہ علیہ وسلم اپنے خاندان بنی ہاشم میں ہر طرح محترم اور باعزت ہیں۔ اگر آخر تک ان کا ساتھ دے سکتے ہو تو لے جاؤ۔ حضرت براء بن عازب بولے: ہم تلواروں کی گود میں پلے ہیں؛ جس سے آپ جنگ کریں گے، ہم اس سے جنگ کریں گے اور جس سے آپ صلح کریں گے، ہم اس سے صلح کریں گے۔ حضرت ابوالہیشم نے

کہا: کہیں ایسا نہ ہو کہ جب اللہ تعالیٰ آپ کو غلبہ عطا فرمائے تو آپ ہمیں چھوڑ کر مکہ واپس آجائیں۔ آپ نے مسکراتے ہوئے جواب دیا: تم اطمینان رکھو، میرا جینا مرنا تمہارے ساتھ ہے۔ میں تمہارا ہوں اور تم میرے ہو۔ حضرت اسعد بن زرارہ نے اپنے ساتھیوں کو متنبہ کیا: یہ بیعت عرب و عجم کے ساتھ اعلان جنگ ہے۔ انصار نے پر جوش لہجے میں جواب دیا: ہاں، ہاں، ہم لوگ اسی پر بیعت کر رہے ہیں۔

بیعت الحرب

۱۲ نبوی کا سال گزرنے کے بعد اسلامی ریاست کے آثار نظر آنے لگے تو نصرت دین اور اعلاے کلمۃ اللہ کے لیے جہاد ضروری ہو گیا۔ چنانچہ بیعت عقبہ ثانیہ میں جہاد اور مملکت اسلامیہ کے دفاع کی شقیں شامل کی گئیں، اس لیے اسے 'بیعت الحرب' کہتے ہیں۔ رسول اللہ صلی اللہ علیہ وسلم نے قرآن مجید کی آیات تلاوت فرمائیں، اللہ پر ایمان لانے کی دعوت دی اور اسلام کی طرف رغبت دلائی۔ انصار نے سوال کیا: یا رسول اللہ، ہم کس امر پر آپ کی بیعت کریں؟ تو آپ نے فرمایا: مستعدی اور کسل مندی میں سب و طاعت کی، تنگی اور کشادگی میں انفاق کی، امر بالمعروف اور نہی عن المنکر کی، اس بات کی کہ تم اللہ کی راہ میں اٹھ کھڑے ہو گے، اللہ کے معاملے میں کسی ملامت گر کی ملامت سے نہ ڈرو گے، میری نصرت کرو گے جب میں تمہارے پاس آؤں گا، میرا دفاع کرو گے ان معاملات میں جن میں اپنا اور اپنے بیوی بچوں کا دفاع کرتے ہو، بدلے میں تمہیں جنت ملے گی (احمد، رقم ۱۴۴۵۶۔ متدرک حاکم، رقم ۴۲۵۱۔ السنن الکبریٰ، بیہقی، رقم ۱۷۷۳۵۔ المعجم الکبیر، طبرانی، رقم ۱۵۵۲۴۔ صحیح ابن حبان، رقم ۷۰۱۲)۔

مواخات

ہجرت کے بعد نبی صلی اللہ علیہ وسلم نے حضرت انس بن مالک کے گھر پینتالیس مہاجرین اور پینتالیس انصار میں رشتہ مواخات قائم کیا تو حضرت معاذ بن عفر اکو بدری صحابی حضرت معمر بن حارث جمحی کا انصاری بھائی قرار فرمایا۔ دوسری روایت کے مطابق حضرت عمر بن خطاب حضرت معاذ بن عفر اکو کے مہاجر بھائی قرار پائے (طبقات ابن سعد، رقم ۵۶)۔

مسجد نبوی کی تعمیر

رسول اللہ صلی اللہ علیہ وسلم کے مدینہ تشریف لانے سے پہلے حضرت اسعد بن زرارہ نے اپنے دو یتیم ماہنامہ اشراق ۳۹ جولائی ۲۰۲۵ء

بھتیجیوں (ذہبی) حضرت سہیل بن عمرو اور حضرت سہیل بن عمرو کے کھجوریں خشک کرنے والے باڑے یا کھلیان میں مسجد بنائی تھی۔ اس میں بیت المقدس کی طرف رخ کر کے پانچوں نمازیں اور جمعہ پڑھایا جاتا تھا۔ ابن ہشام، طبری اور ابن کثیر کہتے ہیں: حضرت سہیل اور حضرت سہیل حضرت معاذ بن عفر کی کفالت میں تھے، جب کہ امام بخاری نے انھیں حضرت اسعد بن زرارہ کے زیر کفالت بتایا ہے (بخاری، رقم ۳۹۰۶)۔

غزوہ بدر

جمعہ ۱۷ رمضان ۲ھ (۱۳ مارچ ۶۲۴ء): جنگ بدر کے دن تین سو تیرہ مسلمان دو گھوڑوں، ستر اونٹوں، چھ زرہوں اور آٹھ تلواروں کے ساتھ میدان کارزار میں اترے۔ رسول اللہ صلی اللہ علیہ وسلم، حضرت علی اور حضرت مرثد نے باری باری ایک اونٹ پر سفر کیا، جب کہ حضرت معاذ، حضرت معوذ، حضرت عوف، تینوں بھائی اور ان کے غلام ابو الحمر ایک اونٹ پر سواری کرتے ہوئے میدان بدر پہنچے۔ کفار کا لشکر ساڑھے نو سو فوجیوں پر مشتمل تھا، سو گھوڑے، سات سو اونٹ، چھ سوزرہیں اور لاتعداد تلواریں اور بھالے ان کی حربی طاقت تھے۔ رسول اللہ صلی اللہ علیہ وسلم نے جنگ کی رات اپنے رب کے حضور عجز و نیاز میں گزاری اور دعا فرمائی: یارب، اپنا وعدہ سچ فرما، اگر مسلمانوں کی یہ جماعت ہلاک ہو گئی تو روئے زمین پر تیری عبادت نہ کی جائے گی (مسلم، رقم ۴۶۰۹)۔ اللہ کی طرف سے ارشاد ہوا: ”اِنِّیْ مُمِدُّکُمْ بِالْفِ مِنْ الْمَلٰئِکَةِ مُرْدَفِیْنَ“، ”میں تمہیں کمک پہنچاؤں گا ایک ہزار فرشتوں کی، پے درپے“ (الانفال: ۸: ۹)۔ عبد اللہ بن ابی اپنے تین سو منافق ساتھیوں کو لے کر واپس ہو گیا تو نبی صلی اللہ علیہ وسلم نے صحابہ کو تسلی دی: ”اَلَنْ یَّکْفِیَکُمْ اَنْ یُّمِدَّکُمْ رَبُّکُمْ بِثَلَاثَةِ اَلْفٍ مِنَ الْمَلٰئِکَةِ مُنْزِلِیْنَ“، ”کیا تمہارے لیے کافی نہیں کہ تمہارا پروردگار تین ہزار تازہ دم اتارے ہوئے فرشتوں سے تمہاری مدد کرے“ (آل عمران: ۳: ۱۲۴)۔ اللہ نے صبر اور تقویٰ کی شرط لگاتے ہوئے تین ہزار کے بجائے پانچ ہزار کا وعدہ فرمایا: ”بَلٰی اِنْ تَصْبِرُوْا وَتَتَّقُوا وَیَاْتُوْکُمْ مِّنْ فَوْرِهِمْ هٰذَا یُمِدِّدْکُمْ رَبُّکُمْ بِخَمْسَةِ اَلْفٍ مِنَ الْمَلٰئِکَةِ مُسَوِّمِیْنَ“، ”ہاں، کیوں نہیں، اگر تم صبر کرو اور اللہ سے ڈرتے رہو اور کافر تم پر دفعۃً آدھکیں تو تمہارا رب پانچ ہزار فرشتوں سے تمہاری مدد کرے گا جو اپنے خاص نشان لگائے ہوں گے“ (آل عمران: ۳: ۱۲۵)۔ مسلمان اس قدر دلیری سے لڑے کہ کفار کی فوج کو عبرت ناک شکست ہوئی، ستر کفار جہنم واصل ہوئے اور ستر اسیر ہوئے، جب کہ چودہ مسلمانوں نے جام شہادت نوش کیا۔ حضرت معاذ بن عفر اور ان کے بھائیوں حضرت معوذ بن عفر،

حضرت عوف بن عفر اور شاذر وایت کے مطابق حضرت رفاعہ بن عفر نے جنگ بدر میں بھرپور شرکت کی۔ مکہ کے ایسے درجنوں رہنما ہلاک ہوئے جن کی انتظامی اور تجارتی مہارت کا کوئی بدل نہ تھا۔ قریش کی شام کی تجارتی شاہراہ غیر محفوظ ہو گئی۔ سب سے بڑھ کر ان کی عزت و وقار کو نقصان پہنچا۔ بدنامی سے بچنے کے لیے اہل مکہ نے فیصلہ کیا کہ اس شکست پر خاموش سوگ منایا جائے گا اور کوئی بھی اپنے مقتولین کی یاد میں گریہ و نوحہ پر مشتمل اشعار نہ کہے گا۔ مسلمانوں کے اعتماد میں اضافہ ہوا کہ وہ حق پر ہیں اور ان کا مذہب برتر ہے، یوں مدینہ کی ریاست مستحکم ہوئی۔ اس فتح نے مدینہ میں بسنے والے یہودیوں کو بھی مرعوب کر دیا۔ قرآن مجید میں اس غزوہ کو یوم الفرقان، یعنی فیصلے کے دن کا نام دیا گیا۔

روبرو مقابلے

اس زمانے کے دستور کے مطابق روبرو مقابلوں (duels) سے جنگ کا آغاز ہوا۔ مشرک سردار عتبہ بن ربیعہ اپنے بھائی شیبہ بن ربیعہ اور بیٹے ولید بن عتبہ کو لے کر نکلا اور دعوت مبارزت دی۔ اس کے لٹکانے پر تین انصاری جوان حضرت عوف بن عفر، حضرت معوذ بن عفر اور حضرت عبداللہ بن رواحہ آگے آئے (ابن اثیر)۔ واقدی کہتے ہیں: ہمارے نزدیک ثابت ہے کہ یہ تینوں عفر کے بیٹے معاذ، معوذ اور عوف تھے (کتاب المغازی ۶۸/۱)۔ مبارزین نے پوچھا: تم کون ہو؟ انھوں نے جواب دیا: ہمارا تعلق انصار سے ہے۔ بولے: ہمیں تم سے کچھ نہیں لینا دینا۔ ہم نے اپنے چچروں سے مقابلہ کرنا ہے۔ محمد، ہماری قوم کے ہم پلہ اصحاب شرف سمجھو۔ نبی صلی اللہ علیہ وسلم نے انصاری جوانوں کو واپس جانے کو کہا اور فرمایا: اے بنی ہاشم، اٹھ کر مقابلہ کرو، اٹھو حمزہ، اٹھو عبیدہ بن حارث، اٹھو علی۔ تینوں نکل کر آئے تو عتبہ بولا: اب برابر کے، صاحب شرف لوگوں سے جوڑ پڑا ہے۔ ولید بن عتبہ کا حضرت علی سے، شیبہ بن ربیعہ کا حضرت حمزہ سے اور عتبہ بن ربیعہ کا حضرت عبیدہ بن حارث سے مقابلہ ہوا۔ دوہرہ مقابلوں (duels) میں تینوں مشرک جہنم واصل ہوئے، جب کہ حضرت عبیدہ بن حارث کا پاؤں کٹ گیا۔ ان کی شہادت اسی زخم سے ہوئی۔

حضرت معاذ بن عفر کی دلیری

حضرت عبدالرحمن بن عوف بیان کرتے ہیں: جنگ بدر میں، میں ایک صف میں کھڑا تھا۔ میں نے اپنے دائیں بائیں دیکھا تو انصار کے دونوں عمر لڑ کے نظر آئے۔ میرے دل میں خواہش پیدا ہوئی کہ میں ان سے زیادہ

مضبوط پسلیوں والوں کے بیچ میں ہوتا۔ تبھی ایک نے اشارہ کر کے مجھے بلایا اور پوچھا: چچا، آپ ابو جہل کو پہچانتے ہیں؟ میں نے کہا: ہاں، لیکن سمجھتی، تمہیں اس سے کیا کام ہے؟ بولا: مجھے بتایا گیا ہے کہ وہ رسول اللہ صلی اللہ علیہ وسلم کو گالیاں دیتا ہے۔ اس ذات کی قسم جس کے ہاتھ میں میری جان ہے، میں نے اس کو دیکھ لیا تو اس کے جسم کو اس وقت تک نہ چھوڑوں گا، جب تک ہم میں سے جس کی قسمت میں پہلے مرنا لکھا ہو، مرنے جائے۔ حضرت عبدالرحمن بن عوف کہتے ہیں: میں اس کی بات سے بہت متاثر ہوا۔ پھر دوسرے نوجوان نے اشارہ کر کے مجھے مخاطب کیا اور ایسی ہی گفتگو کی۔ تھوڑی دیر گزری تھی کہ میں نے ابو جہل کو لوگوں میں گھومتے پھرتے دیکھا۔ میں پکارا: سنو لڑکے، یہ ہے تمہارا آدمی جس کے بارے میں تم نے پوچھا تھا۔ دونوں تلواریں لے کر اس کی طرف لپکے اور اسے قتل کر ڈالا۔ پھر وہ دونوں نبی صلی اللہ علیہ وسلم کی خدمت میں حاضر ہوئے اور آپ کو بتلایا۔ آپ نے سوال فرمایا: تم دونوں میں سے کس نے اسے مارا ہے؟ دونوں نے کہا: میں نے اسے قتل کیا ہے۔ آپ نے دریافت فرمایا: کیا تم نے اپنی تلواریں پونچھ لی ہیں؟ انھوں نے عرض کیا: نہیں۔ آپ نے ان کی تلواروں کا ملاحظہ کیا اور تصدیق فرمائی کہ تم دونوں ہی نے اس کی جان لی ہے۔ البتہ اس کا چھوڑا ہوا سامان حرب معاذ بن عمرو بن جموح کو ملے گا۔ وہ دونوں نوجوان حضرت معاذ بن عمرو بن جموح تھے۔ بخاری کی روایت ۳۹۸۸ میں ہے: وہ دونوں عفرہ کے بیٹے تھے (بخاری، رقم ۳۱۴۱۔ مسلم، رقم ۴۵۹۰۔ احمد، رقم ۱۶۷۳۔ مستدرک حاکم، رقم ۵۷۹۶۔ صحیح ابن حبان، رقم ۴۸۴۰۔ مسند ابویعلیٰ، رقم ۸۶)۔

ابن حجر کہتے ہیں: نبی صلی اللہ علیہ وسلم نے حضرت معاذ بن عمرو بن جموح کو غنیمت کا حق دار قرار دیا، کیونکہ انھوں نے پہلے وار کیا اور زیادہ گہری چوٹ لگائی۔ تمام قاتلوں کے غنیمت میں شریک ہونے کا حکم غزوہ بدر کے سات سال بعد جنگ حنین میں ارشاد ہوا (فتح الباری: شرح حدیث، رقم ۳۱۴۱۔ صحیح ابن حبان، رقم ۴۸۴۰)۔

ابو جہل کا انجام

حضرت انس بن مالک کی روایت ہے: (جنگ بدر کے دن) نبی کریم صلی اللہ علیہ وسلم نے ارشاد فرمایا: کون معلوم کرے گا کہ ابو جہل کا کیا حشر ہوا؟ (آپ کے حکم پر) حضرت عبداللہ بن مسعود نکلے، انھوں نے دیکھا کہ عفرہ کے بیٹوں معاذ اور معوذ نے اسے ادھ موا کر دیا ہے اور اس کا جسم ٹھنڈا پڑا ہے۔ انھوں نے پوچھا: کیا تو ہی ابو جہل ہے؟ پھر اس کی ڈاڑھی پکڑ لی۔ ابو جہل بولا: کیا اس شخص، (یعنی مجھ) سے بڑا بھی کوئی ہے جسے اس کی قوم نے مار ڈالا ہے؟ (بخاری، رقم ۳۹۶۲)۔ حضرت انس ہی کی دوسری روایت میں ہے: ابو جہل نے

(حقارت سے) کہا: کاش! ایک مزارع کے علاوہ کسی نے مجھے قتل کیا ہوتا (بخاری، رقم ۴۰۲۰)۔ اس مکالمے سے ظاہر ہوتا ہے کہ ابو جہل کے دماغ میں مرتے دم تک اپنی سرداری سمائی ہوئی تھی۔ حضرت عبداللہ بن مسعود فرماتے ہیں: میں نے ابو جہل کا سر کاٹا اور رسول اللہ صلی اللہ علیہ وسلم کے پاس لا کر کہا: یہ اللہ کے دشمن ابو جہل کا سر ہے (طبری ۳۷۲)۔ حضرت عبداللہ ابو جہل کی تلوار اور زرہ وغیرہ بھی لے آئے، جو رسول اللہ صلی اللہ علیہ وسلم نے انھیں عطا کر دیں (الاستیعاب، رقم ۱۴۰۹)۔

حضرت معاذ بن عفر اور ان کے دو سنگے اور چار سوتیلے بھائیوں نے غزوہ فرقان میں حصہ لیا۔ ان میں سے تین نے جان کا نذرانہ دے کر جنت میں مقام بنالیا۔ یہ شرف کسی دوسرے اسلامی کنبے کو حاصل نہ ہوا۔ آٹھ شہدائے انصار میں ان کے دو سنگے بھائی حضرت معوذ بن عفر اور حضرت عوف بن عفر اور چھ مہاجرین شہدا میں ان کے سوتیلے بھائی حضرت عاقل بن بکیر شامل تھے۔

امیہ بن خلف کو مشہور روایت کے مطابق حضرت بلال اور حضرت خبیب بن یساف نے مل کر اور ایک روایت کے مطابق حضرت رفاعہ بن رافع نے قتل کیا (کتب المغازی، وقیدی ۱۵۱/۱)۔ ایک اور شاذ روایت کے مطابق امیہ بن خلف کو حضرت معاذ بن عفر، حضرت خارجہ بن زید اور حضرت خبیب بن اساف نے مل کر قتل کیا (السیرۃ النبویہ، ابن ہشام ۲/۲۷۰)۔

دیگر غزوات

حضرت معاذ بن عفر نے جنگ احد، جنگ خندق اور باقی غزوات میں بھرپور حصہ لیا۔

وادی القریٰ کی غنیمت

وادی القریٰ، یعنی کئی بستیوں کی وادی، مدینہ سے شام کو جانے والے راستے پر تیار اور خیبر کے درمیان واقع ہے۔ موجودہ سعودی عرب میں اسے العلا کے نام سے جانا جاتا ہے، جو صوبہ مدینہ میں واقع ہے۔ یہ اپنی سرسبزی و شادابی کے لیے ضرب المثل ہے۔ یہاں قوم ثمود آباد تھی، جس کی طرف حضرت صالح علیہ السلام مبعوث کیے گئے تھے۔ اس قوم کے کافروں نے اللہ کی مقررہ نشانی، اونٹنی کو ہلاک کر دیا تو انھیں چنگھاڑ اور زلزلے سے تباہ کر دیا گیا۔ ثمود کی تباہی کے بعد یہاں یہود، قضاہ، جہینہ اور عذرہ کے قبائل آباد ہوئے۔ انھوں نے زراعت کو دوبارہ ترقی دی۔

۷ھ: جنگ خیبر کے بعد رسول اللہ صلی اللہ علیہ وسلم وادی القریٰ آئے اور یہاں کے باشندوں کو اسلام کی دعوت دی، لیکن یہود آمادہ بہ جنگ ہوئے۔ دو دن کی لڑائی کے بعد فتح نصیب ہوئی، مال پر مسلمانوں نے قبضہ کر لیا، لیکن اراضی یہودیوں کے پاس رہنے دی گئی۔

رسول اللہ صلی اللہ علیہ وسلم نے اپنی حیات مبارکہ میں تمام یہودیوں کو ان کی عہد شکنی کی بنا پر مدینہ سے جلا وطن کیا، پھر انھیں حجاز سے بے دخل کرنے کا حکم دیا (بخاری، رقم ۳۱۶، ۴۰۲۸۔ مسلم، رقم ۴۶۱۳، ۴۶۱۴)۔ عہد فاروقی میں جب خیبر کے یہودیوں نے حضرت عبد اللہ بن عمر کا کلائی کا جوڑا تار دیا تو حضرت عمر نے یہ کہہ کر کہ عہد نبوی میں حضرت عبد اللہ بن سہل انصاری کو شہید بھی تم نے کیا تھا، انھیں خیبر سے نکال باہر کیا۔ بلاذری کی روایت ہے کہ اس وقت انھوں نے وادی القریٰ کے یہودیوں کو بھی جلا وطن کر دیا تھا۔

حضرت عمر فاروق نے وادی القریٰ کی اراضی حضرت عثمان بن عفان، حضرت عبد الرحمن بن عوف، حضرت عامر بن ربیعہ، حضرت عبد اللہ بن ارقم، حضرت معاذ بن عفر، حضرت زید بن ثابت، حضرت ابی بن کعب، حضرت ابو طلحہ، حضرت جابر بن عبد اللہ بن رباب، حضرت محمد بن مسلمہ اور بائیس دیگر صحابہ میں تقسیم کر دی۔

شہادت

حضرت معاذ بن عفرانہ ۴۰ھ میں عہد علوی میں وفات پائی (اکال ۵۴/۲)۔ ابن اثیر کہتے ہیں: ان کی وفات اس وقت ہوئی جب صفین میں حضرت علی و حضرت معاویہ کے مابین جنگ جاری تھی (اسد الغابۃ ۳۷۹/۴)۔ ”اسد الغابۃ“ کے مترجم نے لکھا ہے کہ حضرت معاذ نے معاویہ علی کشکش میں حضرت علی کا ساتھ دیا اور ان کی شہادت جنگ صفین میں ہوئی۔ یہ بات ابن اثیر کی عربی عبارت میں موجود نہیں۔ ایک شاذ روایت کے مطابق حضرت معاذ بن عفر ۶۳ھ میں واقعہ حرہ میں شہید ہوئے۔ سانحہ کربلا کے بعد اہل مدینہ نے یزید کی اطاعت سے ہاتھ کھینچ لیا تو اس نے مدینہ پر چڑھائی کے لیے مسلم بن عقبہ کی سربراہی میں بارہ ہزار کاشکر بھیجا۔ اہل مدینہ نے حضرت عبد اللہ بن حنظلہ کی قیادت میں مقابلہ کیا، لیکن شکست کھائی۔ حرہ کی اس جنگ میں حضرت عبد اللہ بن جعفر، حضرت عبد اللہ بن نوفل اور متعدد صحابہ کے بیٹے شہید ہوئے۔

حضرت ربیع بنت معوذ بتاتی ہیں: ان کے چچا حضرت معاذ بن عفرانہ انھیں نبی صلی اللہ علیہ وسلم کو ہدیہ کرنے کے لیے تروتازہ کھجوروں سے بھرا تھا ل دیا، جس پر ککڑیوں کی باریک اور نرم قاشیں ڈالی گئی تھیں۔ آپ

کو ککڑیاں بہت پسند تھیں، آپ نے انھیں مٹھی بھر کر سونایا پہننے کے لیے ایک ہار عطا کیا، جو شاہ بحرین نے آپ کو تحفے میں بھیجا تھا (احمد، رقم ۲۰۲۳-۱ المعجم الکبیر، طبرانی، رقم ۲۰۱۵، ۲۰۱۶)۔ ابن اثیر نے چھ سال بعد کا یہ واقعہ بیان کرنے کے بعد ان مورخین کا رد کیا ہے جو حضرت معاذ کی شہادت غزوہ بدر میں بتاتے ہیں۔

ازواج و اولاد

اوس کی شاخ بنو ظفر سے تعلق رکھنے والی حضرت حبیبہ بنت قیس سے عبید اللہ پیدا ہوئے۔
بنو نجار کی ام حارث بنت سبرہ سے حارث، عوف، سلمیٰ اور رملہ نے جنم لیا۔
جہینہ کی ام عبد اللہ بنت نمیر سے ابراہیم اور عائشہ کی ولادت ہوئی۔
بنو نجار کی ام ثابت رملہ بنت حارث سے سارہ کی ولادت ہوئی۔

روایت حدیث

معاذ قرشی (معاذ بن حارث) بتاتے ہیں: حضرت معاذ بن عفرانے فجر یا عصر کے بعد بیت اللہ کا طواف کیا اور دو مسنون نوافل نہ پڑھے۔ میں نے وجہ پوچھی تو بتایا کہ رسول اللہ صلی اللہ علیہ وسلم نے فرمایا ہے: دو نمازوں کے بعد کوئی نفل نماز نہیں پڑھی جاسکتی، فجر کے بعد، حتیٰ کہ سورج طلوع ہو جائے، عصر کے بعد یہاں تک کہ سورج غروب ہو جائے (ترمذی، رقم ۱۸۳-۱ نسائی، رقم ۵۱۹-۱ احمد، رقم ۱۷۲۶-۱ مصنف ابن ابی شیبہ، رقم ۷۳۹۹)۔

مطالعہ مزید: کتاب المغازی (واقفی)، السیرۃ النبویۃ (ابن ہشام)، الطبقات الکبریٰ (ابن سعد)، انساب الاشراف (بلاذری)، تاریخ الامم والملوک (طبری)، الاستیعاب فی معرفۃ الاصحاب (ابن عبد البر)، المنتظم فی تاریخ الملوک والامم (ابن جوزی)، الکامل فی تاریخ (ابن اثیر)، اسد الغابۃ فی معرفۃ الصحابۃ (ابن اثیر)، تہذیب الکمال فی اسماء الرجال (مزی)، البدایۃ والنہایۃ (ابن کثیر)، الاصابۃ فی تمییز الصحابۃ (ابن حجر)، تہذیب التہذیب (ابن حجر)۔ Wikipedia۔

